

૨૬) જ્યારે પડોશીઓને અને મિત્રોને યાદ કરતા તો તેમના માટે આ દુઆ પઢતા હતા.

બિસ્મિલ્લાહિર રહમાનિર રહીમ

અય અલ્લાહ ! મોહંમદ (સ.) અને તેમના વંશજો પર રહેમત વરસાવજે અને આ સંદર્ભમાં મારી સર્વશ્રેષ્ઠ સહાયતા કર કે હું મારા પડોશીઓ અને મિત્રોના અધિકારોનું સન્માન કરું કે જેઓ અમારા હકને ઓળખવાવાળા છે અને અમારા દુશ્મનોના વિરોધી છે અને તેમને તેમની પરંપરાઓને કાયમ કરવાની અને ઉમદા અખ્લાક અને સંસ્કારથી સુસજ્જ થવાની શક્તિ આપ એવી રીતે કે તેઓ નિર્બળોની સાથે નરમ વ્યવહાર રાખે અને તેમની ગરીબાઈનો ઉપચાર કરે, બીમારોની ખબરઅંતર પૂછે, હિદાયત ઈચ્છુકોની હિદાયત કરે, મશ્વેરા કરનારાઓની ભલાઈ ઈચ્છે અને આગંતુકો સાથે મુલાકાત કરે, તેમની ગુપ્ત બાબતોને છુપાવે, તેમના દોષો ઉપર પડદો નાખે, મઝલૂમોની મદદ કરે અને ઘરગથ્થુ જરૂરિયાતો દ્વારા સારી સહાયતા કરે અને બક્ષિસ અને ઈનામથી ફાયદો પહોંચાડે અને તેમના સવાલ કરવાના પહેલાં તેમની જરૂરિયાતોને પૂર્ણ કરે.

અય અલ્લાહ ! મને એવો બનાવી દે કે હું એમનામાંના ખરાબ લોકો સાથે ભલાઈથી વર્તું અને અત્યાચારીના દોષોને જાણવા છતાં માફ કરું અને એ બધાયની સાથે સારી ભાવનાથી કામ લઉં અને નેકી તેમજ ઉપકારની સાથે બધાયની દેખભાળ રાખું અને પરહેઝગારી તેમજ પારસાઈની બાબતમાં તેમના (દોષો)થી આંખ મિચામણાં કરું. આદર સત્કારની બાબતમાં તેમની સાથે નરમ વલાણ ધારણ કરું અને મહેરબાનીની બાબતમાં મુસીબતમાં ફસાયેલાને આશ્વાસન આપું. તેમની ગેરહાજરીમાં પણ તેમની મહોબ્બતને દિલમાં રાખું અને નિષ્કપટતાની બાબતમાં તેમની સાથે સદાય નેઅમતો રહે એ બાબતને પસંદ કરું અને જે વસ્તુઓને મારા ખાસ નીકટના લોકો માટે જરૂરી સમજું એ જ વસ્તુઓ એમના માટે પણ જરૂરી સમજું. અને જેવી સુરક્ષા મારા ખાસ માણસોની કરું એવી જ સુરક્ષા તેમની સાથે પણ કરું.

અય અલ્લાહ ! મોહંમદ (સ.) અને તેમના વંશજો પર રહેમત વરસાવજે અને મને પણ તેમની પાસેથી એવા જ વર્તનને સહન કરનારો બનાવજે અને જે વસ્તુઓ એમની પાસે છે તેમાં મારો પણ પુષ્કળ પ્રમાણમાં ભાગ રાખજે અને તેમને મારા હકની દિવ્યદૃષ્ટિ આપજે અને તેમનામાં મારી કૃપા અને વડાઈની ઓળખમાં વૃદ્ધિ અને વિકાસ કરી દે જેથી તેઓ મારા કારણે ભાગ્યશાળી બને અને તેમના કારણે હું સવાબપાત્ર અને નેક બદલો મળેલ ગણાઉં, આમીન. અય સઘળી દુનિયાઓના પાલનહાર ! ★